

بار اول ۳۳۰۰

سلسلہ نمبر 48

قَالَ النَّبِيُّ ﷺ  
يَلْفُو عَنِّي وَكُلُّ آيَةٍ (رواه البخاري)

ماخوذ  
مواظف حكيم الامت (محلتي)  
جلد ۲

وعظ

# مضار المعصية

گناہ کا نقصان

از افادات

حكيم الامت مجدد الامت حضرت مولانا اشرف علي تھانوی قدس سرہ

حاشی

مولانا خلیل احمد تھانوی

شعبہ نشر و اشاعت جامعہ دار العلوم الاسلامیہ

کامران بلاک علامہ اقبال ٹاؤن لاہور نمبر ۱۸

فون پُرانی انارکلی: ۷۳۵۳۷۲۸ کامران بلاک: ۴۴۸۰۶۰ ۵۲۲۲۲۱۳

دسمبر ۱۹۹۷ء

شعبان ۱۴۱۸ھ

دعوت

# مضار المعصية

## گناہ کا نقصان

از افادات

حکیم الامت مجدد الملت حضرت مولانا اشرف علی تھانوی قدس

حواشی

مولانا خلیل احمد تھانوی



شعبہ نشر و اشاعت جامعہ دارالعلوم الاسلامیہ

کامران بلاک علامہ اقبال ٹاؤن لاہور شاہ

فون پرائی مارکیٹ: ۲۵۳۷۲۸ کامران بلاک: ۴۰-۴۳۸-۵۲۲۲۱۳

## فہرست مندرجات

صفحات

عنوانات

نمبر شمار

## مضار المعصية

۲	خطبہ ماثورہ	۱
۲	تمہید	۲
۵	اجمالی مضامین	۳
۷	ضرر گناہ	۴
۱۰	معصیت کا وبال	۵
۱۴	گناہ کا نیکی پر اثر	۶
۱۴	اسلام قسمی کی حقیقت	۷
۱۵	تہذیب اسلام	۸
۱۶	آداب بزرگان	۹
۱۸	ممانعت اخفاء	۱۰
۲۱	تعلیم ادب	۱۱
۲۳	اثر ایزائے رسول	۱۲
۲۵	بے برکت نیکی	۱۳
۲۶	نفس سے کام لینے کا طریقہ	۱۴
۲۹	مضامین کے اثرات	۱۵
۲۹	پیٹھ کا گناہ	۱۶

## خطبہ ماثورہ

بِسْمِ اللّٰهِ الرَّحْمٰنِ الرَّحِیْمِ

الحمد لله نحمده ونستعينه ونستغفره ونؤمن به ونتوكل عليه ونعوذ  
بالله من شرور انفسنا ومن سيئات اعمالنا من يهده الله فلا مضل له ومن  
يضلله فلا هادي له ونشهد ان لا اله الا الله وحده لا شريك له ونشهد ان  
سيدنا ومولانا محمداً عبده ورسوله صلى الله تعالى عليه وآله واصحابه  
وبارك وسلم. اما بعد فقد قال النبي صلى الله عليه وسلم في حق  
الصائم. من لم يدع قول الزور والعمل به فليس لله حاجة في ان يدع  
طعامه وشرابه.

(حضور ﷺ نے روزے دار کے حق میں ارشاد فرمایا ہے کہ جس شخص نے قول  
باطل اور اس پر عمل کرنا ترک نہیں کیا تو اللہ تعالیٰ کو اس کے بھوکے رہنے کی کوئی  
ضرورت نہیں ہے)

## تہمید

یہ عبارت ایک حدیث کا جزو یاد پڑتا ہے یا یہ پوری حدیث ہو یا اس کے  
قریب لفظ ہوں بہر حال۔ یہ حضور ﷺ کا ارشاد ہے روزے کے بارے میں اور ہر  
چند کہ رمضان سے قبل ایک اور جمعہ بھی آنے والا ہے مگر چونکہ وہ جمعہ غالباً ستر میں  
ہوگا اس لیے مناسب معلوم ہوا کہ آج ہی رمضان کے متعلق کچھ مختصر بیان کر دیا  
جائے اور اتفاق سے اس کے ساتھ ہی ایک مضمون موعود<sup>(۱)</sup> بھی بیان ہوگا جس کا

(۱) ایک اور مضمون جس کے بیان کرنے کا پہلے کسی وعظ میں وعدہ فرمایا تھا



خیال بہت دنوں سے تھا مگر خدا تعالیٰ کو منظور یہ تھا کہ چونکہ وہ مضمون علمی مضمون ہے عوام کی سمجھ میں نہ آسکتا تھا اس لیے ایک ایسے مضمون کے ساتھ جو کہ عام فہم بھی ہے اور دلچسپ بھی ہے بیان ہو جائے اور وہ مضمون یہ ہے کہ میں نے یہ بیان کیا تھا اور اجمالی<sup>(۱)</sup> دعویٰ کیا تھا کہ ہر چند کہ طاعات<sup>(۲)</sup> کا صحیح ہونا اس پر موقوف<sup>(۳)</sup> نہیں کہ گناہ کو بالکل چھوڑا جائے اور یہ بات نہیں کہ گناہ کے رہتے ہوئے طاعت<sup>(۴)</sup> صحیح نہ ہو لیکن طاعات کی برکت ضرور کم ہو جاتی ہے یعنی اگر کوئی نماز بھی پڑھتا ہو اور غیبت بھی کرتا ہو تو یہ نہ کہیں گے کہ غیبت کی وجہ سے نماز صحیح نہیں ہوتی جیسا بعض لوگوں کا یہ خیال ہو جاتا ہے کہ جب گناہ نہ چھوڑے تو طاعت ہی کو ترک<sup>(۵)</sup> کر دیتے ہیں۔ اس لیے اس مضمون کے بیان کرنے کی ضرورت ہوئی کہ اگر گناہ بھی کرے اور طاعت بھی تو دونوں کی جزا و سزا الگ الگ ہے دونوں ملے ہوئے نہیں ہیں اس لیے طاعت ہی کے ترک کرنے کی کوئی وجہ نہیں ہے ورنہ ظاہر اس مضمون کا بیان کرنا بھی لوگوں کی حالت کو دیکھ کر مناسب نہ تھا کیونکہ اگر وہ اعتقاد<sup>(۶)</sup> رکھتا کہ گناہ کرنے سے طاعت صحیح نہ ہوگی تو شاید اس کی بدولت<sup>(۷)</sup> گناہ چھوڑنے کی کوشش کرتے اور اس سے بچ جاتے اور بیان کرنے میں اندیشہ ہے بے فکر ہو جائے گا لیکن مایوسی کی مضرت<sup>(۸)</sup> چونکہ بہت بڑی ہے یعنی اگر یہ خیال ہو گیا کہ میری سب طاعات بیکار ہیں تو اس میں زیادہ مضدہ<sup>(۹)</sup> ہے اور بے فکری میں ایسا زیادہ اندیشہ نہیں کیونکہ اس میں شعائر دین<sup>(۱۰)</sup> پر کسی قسم کا اثر نہیں پڑتا اور مایوسی کی حالت میں نماز روزہ وغیرہ پر اثر پڑتا ہے کہ اس کو

(۱) مختصر طور پر (۲) عبادت (۳) مختصر (۴) عبادت (۵) چھوڑ دیتے ہیں (۶) یہ یقین رکھنا (۷) وجہ سے (۸) مایوسی کا نقصان بہت زیادہ ہے (۹) ہلاکت (۱۰) شعائر دین کی پہچان موقوف ہو شعائر کھلاتی ہیں جیسے صفا مروجہ شعائر اللہ میں سے ہیں۔ ایسی عبادت جن کی وجہ سے ایک ملت دوسری سے ممتاز ہو جائے۔

چھوڑ بیٹھے گا یہ تو عملی اثر ہے کہ اسلام کی رونق جاتی رہے گی اور اعتقادی اثر یہ ہوگا کہ رحمت خداوندی اور بخشش سے مایوسی ہو جائے گی کیونکہ گناہوں کی پوٹ<sup>(۱)</sup> ہر وقت نظر کے سامنے ہوگی اور نیکی کوئی بھی پیش نظر نہ ہوگی اس لیے شیطان مایوس کر دینگا اور ایسی مایوسی کی حالت میں اگر خاتمہ<sup>(۲)</sup> ہو گیا تو کفر پر خاتمہ ہوگا اور یہ شخص اپنے گناہوں سے توبہ بھی نہ کرے گا کیونکہ بالکل ناامید ہو چکا ہے تو تلافی<sup>(۳)</sup> کی کوئی صورت نہ رہے گی چنانچہ بعض لوگوں کو یہ بات پیش آئی ہے البواب<sup>(۴)</sup> الکافی میں حکایت لکھی ہے کہ ایک شخص سے مرتے وقت کہا گیا کہ کلمہ پڑھ لے مگر اس نے کہا کہ ایک کلمہ سے کیا ہوگا۔ میرے گناہوں کی پوٹ اتنی ہے کہ ایک کلمہ اس کو میرے سر سے اتار نہیں سکتا آخر اس میں خاتمہ ہو گیا تو چونکہ اس اعتقاد کا یہ مفہدہ<sup>(۵)</sup> سنت تھا اس لیے اس کے بیان کرنے کی ضرورت ہوئی۔ اور یہیں سے ان واعظین کی غلطی بھی معلوم ہو گئی جو یہ سجدہ متشدد<sup>(۶)</sup> ہیں اور اپنے تشدد کی وجہ سے صرف سخت مضامین سناتے ہیں۔ میں یہ نہیں کہتا کہ سامعین<sup>(۷)</sup> کو بالکل ان کے حال پر چھوڑ دیا جائے اور کچھ کہا ہی نہ جائے۔ مطلب یہ ہے کہ سختی کی بھی ایک حد ہونی چاہیے اس وقت قلوب<sup>(۸)</sup> علی العموم ضعیف ہیں ان کو اگر خوش کر کے ابھارا جائے تو ان سے عمل دین کی زیادہ توقع ہے اور مایوس کر کے کوئی کام ان سے نہیں لیا جاسکتا اور اس لیے بھی ضروری ہے کہ یہ اس خیال کی تغلیط<sup>(۹)</sup> کر دیں کہ گناہ کرنے سے نیکی کا ثواب نہیں ملتا۔ اور ہر چند کہ یہ مضمون مستقل بیان<sup>(۱۰)</sup> کرنے کے قابل تھا مگر آج کے مضمون کے ساتھ مل جانا حسن

۱- گناہوں کا ایک بہت بڑا ذخیرہ ۲- استکمال ۳- مدعا ہے ۴- کتاب کا نام ہے ۵- اس قضیہ کا یہ بہت بڑا نقصان تھا ۶- سخت مزاج ہے ۷- سننے والوں ۸- دل عام طور پر کمزور ہیں ۹- اس خیال کو غلط ثابت کر لیں گے ۱۰- پورے وعظ میں مکہ نہ کثرت سے یہ مضمون بیان ہوا ہے تو گویا مستقل ہی ہو گیا



اتفاق ہے اور آج کا مضمون یہ ہے کہ جو شخص روزے کے درمیان میں جھوٹ اور برے کام کو نہ چھوڑے تو خدا تعالیٰ کو کوئی ضرورت نہیں کہ وہ شخص اپنا کھانا پینا چھوڑے یعنی جب کام گناہ کا اور بات گناہ کی نہ چھوڑے تو کیا فائدہ روزے کا ہوا۔

### اجمالی مضامین

تو میرے اس بیان کے تین جزو ہوں گے ایک یہ کہ گناہ کرنے سے نیک کاموں کا ثواب ضائع نہیں ہوتا دوسرا دعویٰ اور یہی مقصود تھا، یہ کہ ہر چند کہ ثواب ملتا ہے مگر نیک کاموں کی برکت کم ہو جاتی ہے مثلاً غیبت کی اور پھر نماز بھی پڑھی تو یہ نہیں کھاجائے گا کہ نماز کا ثواب نہیں ملا لیکن نماز کی برکت ضرور کم ہو جائے گی یعنی جو نورانیت غیبت کے ترک<sup>(۱)</sup> کی حالت میں نماز کے اندر ہوتی ہے وہ نورانیت اب ارکاب<sup>(۲)</sup> غیبت کے وقت نہ ہوگی اس کی ایسی مثال ہے کہ جیسے غذا اگر قوی تندرست کھائے تب بھی نافع اور مقوی اور بدل مانتھل<sup>(۳)</sup> ہوگی اور مریض کھائے تب بھی۔ لیکن تندرست کو زیادہ نافع<sup>(۴)</sup> ہوگی اور بیمار کم کم مثلاً اگر خمیرہ گاؤزبان عنبری کسی ایسے شخص کو کھلایا جائے جس کا معدہ خراب ہو اور بنور تنقیہ<sup>(۵)</sup> نہ ہو تو زیادہ مفید نہ ہوگا اگرچہ کم و بیش اثر ضرور ہوگا اور اگر تنقیہ<sup>(۶)</sup> کرانے کے بعد کھایا جائے تو یحییٰ مفید ہوگا تو گناہوں کو چھوڑنے کے بعد جو نیک کام ہوں گے ان میں زیادہ برکت ہوگی۔

تیسرا جزو بیان کا یہ ہے کہ جس کے متعلق حدیث پڑھی ہے اور مسئلہ جو کہ

۱- غیبت چھوڑنے کی حالت میں ۲- غیبت کرنے کے وقت ۳- جسم میں مل کر قوت کا باعث ہوگی ۴- فائدہ مند ۵- معدہ کی صفائی نہ ہوتی ہو ۶- دستوں کی دوا دیکر معدہ سے لاسد مادہ کو نکالنا تاکہ معدہ صاف ہو جائے

حدیث میں مسرح<sup>(۱)</sup> ہے کہ جو شخص روزہ رکھ کر جموٹ بولنا نہ چھوڑے تو اس کو روزہ رکھنے سے فائدہ کیا ہوا حاصل یہ ہے کہ روزہ کے آداب ضروریہ میں سے یہ ہے کہ جیسے مزہ کھانے پینے سے بند رکھتے ہیں اسی طرح دوسرے گناہوں کو بھی بالکل ترک کر دیں عجیب بات ہے کہ لوگ روزے میں کھانے پینے اور صحبت<sup>(۲)</sup> کے ترک کو ضروری سمجھتے ہیں اور گناہ کے ترک کو ضروری نہیں سمجھتے حالانکہ وہ تینوں کام ایسے ہیں کہ دوسرے اوقات میں حلال بھی تھے اور رمضان میں بھی رات کے وقت جائز ہیں تو جب روزے کی وجہ سے بعض حلال کام بھی حرام ہو گئے تو جو اعمال ہر وقت حرام ہیں ان کا ترک روزے میں کیوں ضروری نہ ہو گا پس اگر کسی نے روزے میں غیبت کی اور بری لگا دے کسی کو دیکھا تو یہ تو نہ کہیں گے کہ اس کا روزہ نہیں ہو گا یہ کہیں گے کہ روزہ کی برکت جاتی رہی اور یہ مضمون دوسرے مسند کی فرج بھی ہے اور دلیل بھی۔ اب صرف پہلے مسند کی دلیل کی ضرورت رہی۔ تو پہلا مسند یہ تھا کہ باوجود گناہ کے بھی نیک کاموں کا ثواب ملے گا۔ دلیل اس کی یہ آیت ہے۔

فمن يعمل مثقال ذرة خيراً يره ومن يعمل مثقال ذرة شراً يره (الزلزال

آیت ۷۔۸)

(جو شخص ایک ذرے کے برابر بھی کوئی بھلائی کرے گا اس کے فائدے کو دیکھے گا اور جو شخص ایک ذرہ بھی برائی کرے گا وہ اس کو نظر آنے لگی) لفظ "من" عام ہے مطیعین<sup>(۳)</sup> کو بھی اور عاصیین<sup>(۴)</sup> کو بھی تو جب یہ فرمایا کہ جو شخص کرے گا تو اس کے عموم میں گنہگار اور فرمانبردار دونوں داخل ہو گئے۔ اس سے صاف طور سے معلوم ہوا کہ نیک کام کرنے پر ہر حالت میں ثواب ملے گا کسی وقت میں اس



کا ثواب صنّاع نہ ہوگا۔ اسی طرح دوسرے جملے میں بھی "من" عام ہے اور اس سے ناز کا علاج بھی ہو گیا جیسے پہلے "من" سے مایوسی کا علاج ہو گیا تھا دوسرے "من" میں فرمانبردار بھی داخل ہوں گے یعنی اگر کوئی بڑا ولی کامل بھی گناہ کرے تو اس کو بھی گناہ ہوگا۔

### ضرر گناہ

بعض لوگ اعتقاداً بعض حالاً یہ سمجھتے ہیں کہ ہم کچھ بھی کریں ہم کو گناہ نہیں ہوتا جن کو اس کا اعتقاد ہے وہ تو کفر میں مبتلا ہیں وہ اپنی مثال ایسی سمجھتے ہیں کہ جیسے ایک دریا ہو کہ اس میں اگر پیشاب کے قطرات گریں تو وہ دریا ناپاک نہیں ہوتا بلکہ وہ پیشاب ہی اس میں فنا ہو جاتا ہے ان لوگوں سے کوئی پوچھے کہ تم نے جو اپنے کو دریا سے تشبیہ دی یہ تشبیہ تمہاری تراشی ہوئی ہے یا قرآن وحدیث میں کہیں یہ تشبیہ ہے۔ اگر تراشی ہوئی ہے اور تمہارے نزدیک ٹھیک ہے تو یہ بھی کرو کہ گورنمنٹ جس کی اب تک اطاعت کی ہے اب اس کی عملداری میں ڈکیتی ڈالو اور جب گرفتار ہو کر آؤ تو کہو کہ اب ہم دریا ہو گئے ہیں اگر اس عذر کو سن کر سرکار چھوڑ دے تو خدا سے بھی امید رکھو اور جیسے خدا سے امید باندھے بیٹھے ہو کہ وہ ہم کو دریا سمجھ کر چھوڑ دے گا ایسے ہی ڈکیتی ڈالنے میں سرکار سے بھی امید رکھنی چاہیے یہ سب نفس کی شرارتیں ہیں۔

حضور ﷺ جو کہ واقع میں دریا تھے چنانچہ ارشاد ہے۔

لیغفر لک اللہ ما تقدم من ذنبک وما تاخر (الفتح آیت ۲)

۱- عربی میں لفظ "من" کے معنی جو کے ہیں عام ہونے کا مطلب یہ ہے کہ جو بھی نیکی کریگا یا برائی کریگا اس کو دیکھے گا چاہے ولی ہی کیوں نہ ہو یا گناہ کار ہو

(اللہ تعالیٰ تمہارے اگلے اور پچھلے گناہ معاف فرمادیں گے) آپ نے تو کبھی یہ دعویٰ کیا ہی نہیں تو آج کس کا منہ ہے کہ وہ اپنے کو دریا کھجے بلکہ حضور ﷺ اس مقبولیت پر یہ فرماتے تھے کہ انی اخشاکم اللہ واعلمکم بالئہ (میں تم لوگوں میں سب سے زیادہ اللہ تعالیٰ سے ڈرنے والا ہوں اور سب سے زیادہ اللہ تعالیٰ کو جاننے والا ہوں) تو جب حضور ﷺ نے کبھی اس کا دعویٰ نہیں کیا اور اس بناء<sup>۱۱</sup> پر کبھی کسی کا حق نہیں دہایا حتیٰ کہ ایک مرتبہ آپ نے ایک صحابی کی کوکہ میں انگلی چسودتی تھی انہوں نے کہا کہ میں بدلہ لوں گا۔ آپ نے فوراً فرمایا کہ بدلہ لے لو اور اپنی کوکہ ان کے سامنے کر دی انہوں نے عرض کیا کہ یا رسول اللہ ﷺ میرا بدن تو کھلا تھا اور آپ تو کپڑا پہنے ہوئے ہیں آپ نے فوراً کرتہ اٹھا دیا وہ صحابی آپ کے پہلوئے مبارک سے چمٹ گئے اور بو سے دینے لگے اور عرض کیا کہ یا رسول اللہ ﷺ میرا تو یہ مقصود تھا۔ لوگوں نے جو وفات نامہ میں حضرت عکاشہ کی حکایت گھڑی ہے وہ صحیح نہیں حکایت یہ ہے کہ جو میں نے اس وقت بیان کی ہمارے اطراف میں جتنی کتابیں عورتوں میں رائج ہیں سب گھڑی ہوئی ہیں جیسے ساہن نامہ معجزہ آل نبی۔ وفات نامہ البتہ معجزہ برنی صحیح ہے اس کے علاوہ جتنی کتابیں قصوں کی ہیں ہائے خصوص جن کا میں نے نام گنویا ہے سب لغو ہیں اور چھوڑ دینے کے قابل ہیں۔ ایک وہ مسدس ہے جس کا ٹیپ کا مصرع یہ ہے کہ ع: مری ہار کیوں دیر اتنی کرے۔ یہ مسدس بھی نہایت لغو ہے اس کو ہرگز نہ پڑھنا چاہیے اس ظالم نے ابتدا سے انتہا تک خدا تعالیٰ سے لڑائی کی ہے کہیں انبیاء کے نبوت مل جانے پر حسد ہے کہیں سلاطین کی بادشاہت پر رشک ہے اور پھر ہر حسد کے بعد یہ شکایت کہ مجھے کیوں نہیں ملا یہ کتاب ہرگز اپنے پاس یا اپنے گھر میں رکھنے



کے قابل نہیں یہ اس قابل ہے کہ ان کو بلا تامل آگ میں رکھ دینا چاہیے معجزہ آمل  
 نبی جس میں یہ قصہ لکھا ہے کہ حضرت علیؑ نے پہلے اپنے صاحبزادے کو کسی سائل  
 کو دیدیا اور اس نے بیچ ڈالا بالکل غلط اور لغو ہے۔ اسی طرح حضرت عکاشہؓ کی حکایت  
 مشہور ہے بالکل غلط ہے۔ اصل اس کی صرف یہ ہے جو مذکور ہوئی۔ غرض  
 حضور ﷺ نے کبھی کسی کا حق نہیں رکھا۔

اسی طرح حضرات صحابہ کرام رضوان اللہ علیہم اجمعین نے کبھی اپنے کو اتنا  
 بڑا نہیں سمجھا کبھی ایسا نہیں ہوا کہ اتفاقاً اگر کسی پر سختی ہو گئی ہو تو بدلہ نہ دیا ہو  
 حضرت ابو عبیدہؓ ملک شام میں ایک لشکر کے سپہ سالار تھے وہاں کسی عیسائی بادشاہ  
 کی تصویر کھڑی تھی بعض مسلمانوں نے جوش میں اس تصویر کی ایک آنکھ پھوڑ دی  
 حضرت ابو عبیدہؓ کو جب خبر ہوئی تو آپ نے کھلا بھیجا کہ میں راضی ہوں کہ وہ لوگ  
 اس تصویر کے بدلے میں میری ایک آنکھ پھوڑ ڈالیں<sup>(۱)</sup>۔ حضرت ابو بکرؓ کو دیکھا  
 گیا کہ آپ اپنی زبان کو پکڑ کر کھینچ رہے اور فرما رہے ہیں ہذا اور دنی الوارد  
 (اس نے مجھ کو مصیبت میں ڈالا) اسی طرح ایک مرتبہ حضرت عمرؓ کو دیکھا گیا کہ  
 مشکیزے میں پانی لیکر محلے میں بھرتے پھرتے ہیں پوچھا گیا تو فرمایا کہ ایک شخص  
 نے آکر تعریف کی تھی میں نے غور کر کے دیکھا کہ نفس اس سے خوش ہوا اس  
 لیے ابھی کا علاج کر رہا ہوں۔ غور کیجئے ان دونوں صاحبوں نے یہ نہیں فرمایا کہ ہم تو  
 دریا ہیں ہمیں سب معاف ہے حضرت علیؑ نے کرتا پہنا اور اس کی آستینیں تراش  
 دیں پوچھا گیا تو فرمایا کہ جب میں نے اس کو پہنا تو مجھے یہ اچھا معلوم ہوا اور طبیعت اس  
 میں مشغول ہوئی اس لیے میں نے اس کی آستینیں پھاڑ دیں تاکہ یہ بد نما ہو جائے۔  
 اب یہ حالت ہے کہ اگر کہیں بچھے<sup>(۲)</sup> میں بھی کھی رہ جائے تو درزی کے سر پر

۱- یہ واجب نہیں صرف ان کا مال ہے، ہاں اگر کسی زندہ کی غلاماً آنکھ پھوڑ دے تو بدلہ دیا جائیگا ۲- معمولی



مارتے ہیں وہ حضرات اچھے کپڑے کو بھی خراب کر لیتے تھے۔ غرض یہ کہ کسی کا یہ بھنا کہ ہم دریا ہو گئے ہیں اور ہمیں گناہ سے ضرر نہ ہوگا بالکل غلط خیال ہے۔ اس قسم کے لوگ اب بھی موجود ہیں اور پہلے بھی ہوئے ہیں چنانچہ حضرت جنیدؒ سے پوچھا گیا کہ بعض لوگ اپنی نسبت یہ کہتے ہیں کہ نحن وصلنا فلا حاجة الى الصلوة والصوم یعنی اب ہم پہنچ گئے اس لیے ہم کو نماز روزے وغیرہ کی ضرورت نہیں آپ نے جواب میں فرمایا کہ صدقوا فی الوصول ولكن الى السقرتینچے ہیں تو وہ سچے ہیں لیکن جنم میں تینچے ہیں اور فرمایا کہ اگر ہزار برس کی میری عمر ہو تو اخیر عمر میں بھی ایک وظیفہ بھی نہ چھوڑوں۔ غرض یہ خیال بالکل غلط ہے اور اس آیت میں فمن يعمل مثقال ذرة شراً يره. خدا تعالیٰ اس کا ابطال<sup>۱۱</sup> فرماتے ہیں۔

### معصیت کا وبال

غرض اس جملے سے ناز اور دلال کی جڑ کاٹ دی ہے لیکن اس وقت مقصود پہلا جملہ ہے کہ اس سے یہ معلوم ہوا کہ اگر گنہگار بھی نیک کام کرے تو اس پر اجر ملے گا اور معصیت<sup>۱۲</sup> کا وبال معصیت پر اگر وہ معاف نہ ہو تو الگ ہوگا جیسے کوئی حاکم اپنے عہد کے کام کو بھی انجام دے اور رشوت بھی لے تو اگر حکام بالا کو اطلاع ہو جائے تو رشوت ستانی پر سزا ملے گی لیکن جس وقت تک عدالت کا کام کیا ہے اس وقت تک کی تنخواہ بھی ضرور ملے گی تو پہلا دعویٰ اس آیت سے مست ہو گیا ربا دوسرا دعویٰ کہ گو نفس عمل صنائع نہیں ہوا لیکن اس کی برکت اور نورانیت جاتی رہی اس کی دلیل کے متعلق میں پہلے بھی اشارہ کر آیا ہوں کہ یہی حدیث اس کی

دلیل ہے اگرچہ اس کے سوا<sup>(۱)</sup> اور بھی دلائل ہیں۔ یعنی حضور ﷺ کے فرمانے سے یہ بات معلوم ہوئی کہ اگر گناہ نہ چھوڑے تو خدا تعالیٰ کو کچھ ضرورت نہیں۔ اس پر تو سب کا اجماع ہے کہ گناہ کرنے سے روزہ باطل نہ ہوگا اور اس کی قصا کرنا نہ پڑے گی۔ تو معلوم ہوا کہ اس حدیث کے یہ معنی تو نہیں ہیں کہ روزہ نہ ہوگا کوئی اور معنی میں سو وہ یہی ہیں کہ خدا تعالیٰ کو زیادہ توجہ اس ترک طعام پر نہ ہوگی اور یہی حاصل ہے اس کہنے کا کہ روزے کی نورانیت کم ہوگئی اور یہ امر شاید بھی ہے کہ اگر نیک کام کیا جائے اور گناہوں سے بچتا نہ رہے تو اس وقت طاعت کی بدولت جو نور ہوگا وہ گناہوں کے ساتھ ہرگز نہ ہوگا اور وہ رونق اور شگفتگی اور مسرت جو کہ طاعت کے کرنے سے ہوتی ہے وہ نہ ہوگی بلکہ ایسا ہوگا جیسا کہ بہت لذیذ کھانا پکایا اور اس میں تھوڑی راکھ بھی جھونکدی<sup>(۲)</sup> تو راکھ جھونکنے کے بعد بھی وہ کھانا تو رہا لیکن کرکرا ہو گیا اسی طرح گنہگار آدمی نماز تو پڑھتا ہے لیکن طبیعت پھسکی پھسکی رہتی ہے وہ نشاط اور انبساط<sup>(۳)</sup> جو نماز سے ہوتا ہے وہ اس کو نہیں ہوتا۔ اگرچہ دلیل سے گھیر چپ کر یہ سمجھے کہ ثواب ملے گا لیکن قلب بالکل کورا ہوتا ہے معلوم ہوا کہ اس قدر بے برکتی ہوتی ہے کہ جو ثواب ملتا ہے وہ نظر بھی نہیں آتا بلکہ گناہوں کے حجاب<sup>(۴)</sup> میں چھپ جاتا ہے اس کی ایسی مشلا سمجھے کہ جیسے کسی آئینے میں چراغ کور کہ کر اوپر سے سیاہ کپڑا لپیٹ دو اس صورت میں چراغ کی روشنی تو باقی رہے گی لیکن اس قدر دھیمی ہو جائے گی کہ بعض اوقات رستہ بھی نظر نہ آئے گا البتہ بہت ہی کوئی دقیق النظر ہو وہ دیکھ لے گا یا کوئی دیکھ کر بتلا دے تو مان لیں گے باقی خود کچھ نظر نہ آئے گا۔ تو چونکہ حضور ﷺ نے فرمایا ہے کہ ثواب ملے گا اس لیے ہم مانیں گے کہ اندر روشنی ہے مگر اس قدر مٹی پڑھی ہے کہ وہ بالکل نظر نہیں



آتی یہ تو اجمالاً دعویٰ تھا اور دلیل۔

## گناہ کا نیکی پر اثر

مگر دوسرے نصوص میں غور کرنے سے اس کی تفصیل کی ضرورت معلوم ہوتی ہے کہ اس تفصیل میں ان مشقوں کا ذکر ہو گا جو کہ اس میں مسکوت<sup>(۱)</sup> عنہ میں یعنی گناہ کو طاعات سے دو قسم کا علاقہ ہے بعض تو وہ گناہ ہیں کہ نصوص سے ثابت ہے کہ وہ طاعات کو حبط<sup>(۲)</sup> کر دیتے ہیں آسان لفظوں میں اس کا حاصل یہ ہے (یہ عنوان طلبہ کے لیے سہل ہے) کہ بعض گناہ تو ایسے ہیں کہ قبولیت طاعات<sup>(۳)</sup> کے لیے ان کا نہ ہونا شرط ہے اور بعض ایسے ہیں کہ ان کو کوئی دخل نہیں ہے اور جن کو دخل ہے ان کی دو قسمیں ہیں بعض کا نہ کرنا صحت کی شرط ہے اور بعض کا نہ ہونا بقا کی<sup>(۴)</sup> شرط ہے۔

اول جیسے کفر کہ اس کے ہوتے ہوئے کوئی عمل نیک صحیح نہیں ہے اور نہ باقی رہتا ہے یعنی اگر کوئی کافر نماز پڑھے تو صحیح نہیں اور اگر کوئی نماز پڑھ کر کافر ہو جائے تو وہ نماز باقی نہ رہے گی۔ یہاں سے ان لوگوں کو عبرت حاصل کرنی چاہیے جو کہ کلمات کفر کی پرواہ ہی نہیں کرتے چنانچہ دیکھا ہو گا کہ بعض لوگوں کو جب روزہ رکھنے کے لیے کہا جاتا ہے تو وہ یہ جواب دیتے ہیں کہ روزہ وہ رکھے جس کے گھر کھانے کو نہ ہو اگر کسی کے منہ سے یہ کلمہ نکلے گا تو وہ کافر ہو گیا اور اس کو نکاح پھر کرنا چاہیے حج پھر کرنا چاہیے پہلے سب عمل اس کے حبط<sup>(۵)</sup> ہو گئے جب

۱- جن مشقوں کا اس حدیث میں ذکر نہیں ۲- عبادات ہی کو صانع کر دیتے ہیں ۳- عبادات کی قبولیت کے لیے ۴- یعنی عبادت کی تہی اس کے بعد وضو کر لیا تو یہ عبادت ہی صانع ہو گئی جیسے صدقہ دیا اس کے بعد احسان جتلیا یا تکلیف دی تو وہ صدقہ باطل ہو گیا یعنی اول صدقہ پر ثواب ہوا اسی عمل کے بعد وہ صانع ہو گیا ۵- صانع ہو گئے



تک اس سے توبہ نہ کرے تب تک اگر یہ کوئی نیک عمل آئندہ کو کرے گا تو وہ بھی مقبول نہ ہوگا دوسرے علاوہ اس کے ایک اور عمل بھی ہے کہ نص قطعی سے ثابت ہو گیا ہے کہ اس کا اثر بھی مثل کفر ہی کے ہے یعنی اس سے بھی حبط عمل ہو جاتا ہے اور وہ عمل یہ ہے کہ رسول اللہ ﷺ کو ایذا پہنچائی جائے اور حضور ﷺ کی شان میں بے ادبی کی جائے اگرچہ بلا مقصد ہو مگر قلت مبالغت سے ہو اور اس سے حضور ﷺ کا مرتبہ معلوم ہوگا کہ آپ کتنے جلیل القدر ہیں۔ وہ نص قطعی یہ ہے۔

ياايها الذين آمنوا لاترفعوا اصواتكم فوق صوت النبی ولا تجهروا له  
بالقول كجهر بعضكم لبعض ان تحبط اعمالكم وانتم لاتشعرون  
(الحجرات آیت: ۶)

(اے ایمان والو! نبی کریم ﷺ کی آواز پر اپنی آواز بلند مت کرو اور نہ ان سے اتنی زور سے بات چیت کرو جتنی زور سے تم آپس میں کرتے ہو (اس سے) تمہارے اعمال بیکار ہو جائیں گے اور تم کو احساس بھی نہ ہوگا) اس آیت میں صاف تصریح ہے کہ بے ادبی سے حبط عمل ہوگا اور اس آیت سے یہ بھی معلوم ہو گیا کہ شریعت اسلامی نے سلیقہ اور ادب بھی سکھلایا ہے لوگ کہتے ہیں کہ شریعت میں سوائے نماز روزے کے اور رکھا کیا ہے واللہ العظیم لوگوں نے اسلام کی حقیقت دیکھی ہی نہیں اور جو کچھ دیکھا وہ ایسا ہے جیسا کہ کسی نے محبوب کا صرف ایک ناخن دیکھا ہو اور صورت چہرہ بالکل نہ دیکھا ہو۔

اسلام فہمی کی حقیقت

ایک بہت اچھی مثال یاد آئی اس سے ہماری حقیقت فہمی اور اصلی واقفیت

کی پوری حقیقت کھل جائے گی مشور ہے کہ اندھوں کے شہر میں ایک باتھی آگیا  
 تھا جب سنا تو اس کے دیکھنے کا شوق ہوا لیکن آنکھیں تو تھیں نہیں دیکھ، کیونکہ  
 آخر سب اکٹھے ہو کر بیٹھے اور اس کے قریب جا کر سب نے ہاتھ سے چھو کر اس کو  
 دیکھا کسی کا ہاتھ سوئڈ پر پڑا کسی کا پیر پر پڑا کسی کے ہاتھ میں کان آگیا کسی نے دم  
 پکڑ لی دیکھ بھال کر آپس میں اس کی پیٹ کے متعلق گفتگو شروع ہوئی ایک نے  
 کہا کہ ایسا تھا جیسا کھمبا ہوتا ہے دوسرے نے کہا نہیں بلکہ جیسا سانپ تیسرے  
 نے کہا نہیں بلکہ جیسے چھانچو تھے نے کہا نہیں بلکہ جیسے مور چھل۔ مولانا رومی اس  
 حکایت کو نقل کر کے لکھتے ہیں کہ اگر کوئی بینا ہوتا تو کہتا کہ تم سب سچے ہو اور  
 سب جھوٹے ہو سچے تو اس لیے کہ جس نے جو کچھ دیکھا وہی آکر بیان کر دیا۔ اور  
 جھوٹے اس لیے کہ اصل حقیقت کی خبر ان میں سے کسی ایک کو بھی نہیں ہوئی  
 اس وقت مسلمانوں کی بھی یہی حالت ہے کہ انہوں نے اسلام کو عموماً پورا نہیں  
 دیکھا سمجھتے ہیں کہ صرف وضو نماز جی کا نام اسلام ہے وہیں۔ میں ایک مقام پر گیا  
 وہاں ایک اسکول بھی تھا اور اس میں دینیات کی تعلیم بھی دی جاتی تھی نصاب  
 دینیات کو دیکھا تو اس میں صرف راہ نجات اور غضب یہ کہ اس کو کافی سمجھتے تھے  
 میں نے کہا کہ صاحبو! اگر راہ نجات تمام ضروریات دین کے لیے کافی ہے تو  
 بتلائیے اگر ایک شخص لے پاس تیل ہو اور ایک کے پاس سرسوں ہو اور وہ دونوں  
 ایک دوسرے سے بدلنا چاہیں تو اس کی کیا صورت ہوگی اور کیسے یہ بدل جائے گا  
 سن کر کہنے لگے کہ کیا یہ بھی کوئی مسئلہ ہے افسوس ہے کہ معاملات کو اور معاشرت  
 کو علی العموم لوگوں نے دین سے خارج سمجھ رکھا ہے لیکن تعجب ہے کہ قانون  
 خداوندی سے تو اپنے معاملات اور معاشرت کو مستثنیٰ سمجھ لیا اور گورنمنٹ کے  
 قانون سے مستثنیٰ نہ سمجھا۔ کبھی کسی نے گورنمنٹ سے نہ کہا ہوگا کہ تجارت وغیرہ



میں آپ کو کیا دخل ہے آپ صرف امور انتظام سلطنت میں ہم سے باز پرس کیجئے باقی یہ ہمارے ذاتی معاملات ہیں ہم کو لائسنس وغیرہ کا مفید کیوں کیا ہے کوئی شخص ایسا کہہ سکتا ہے اور اگر کچھ تو پھر دیکھیے گردن ناپنی جاتی ہے یا نہیں۔ یقیناً گردن ناپنی جائے گی اور کہا جائے گا کہ جب ہم حاکم ہیں تو ہم کو ہر امر میں قانون مقرر کرنے کا حق ہے نہایت افسوس ہے کہ گورنمنٹ کو تو اس کھنکے کا حقدار سمجھا جائے اور خدا تعالیٰ کے قانون کو صرف وضو اور نماز وغیرہ میں منحصر کر دیا جائے تو خدا تعالیٰ نے ہر چیز کے لیے ایک قانون مقرر فرمایا ہے اور ہر چیز کا ایک قاعدہ بتلایا ہے مگر چونکہ لوگ دین کو نا تمام طور پر دیکھتے ہیں اس لیے صرف نماز روزہ یا زیادہ سے زیادہ معاملات تک شریعت کے احکام کو وسعت دجاتی ہے اور وضع اور معاشرت و اخلاق کو اس سے خارج سمجھتے ہیں۔

### تہذیب اسلام

نیز بعضے لوگوں کا یہ بھی خیال ہے کہ ہم تہذیب میں دوسری قوموں کے محتاج ہیں اور شریعت اسلام کو تہذیب سے معری<sup>(۱)</sup> سمجھتے ہیں ان لوگوں کی بالکل ایسی مثال ہے جیسے کہ ایک بچشم<sup>(۲)</sup> کی نسبت مشہور ہے کہ وہ دہلی گیا سیر کے لیے جانڈنی چوک میں نکلا اتفاق سے آپ کی گردن بھی نہ مڑ سکتی تھی اس لیے جاتے وقت صرف ایک طرف کی دکانیں نظر آئیں دوسری جانب کی نظر نہ آئیں جب وہاں سے واپس ہونے لگے تو دوسری جانب کی دکانیں نظر آئیں ان کو دیکھ کر آپ فرماتے ہیں کہ دہلی کے لوگ بھی کیا ستم کے لوگ ہیں ابھی یہ دکانیں دہنی جانب تھیں ابھی ہمارے لوٹنے سے پہلے ان کو بائیں جانب اٹھا کر رکھ دیا تو



ہمارے بانیوں نے بھی شریعت کو صرف ایک طرف سے دیکھا وہ محتاج سمجھتے ہیں ورنہ شریعت اسلام میں وہ تہذیب ہے کہ دنیا میں کسی قوم کے اندر بھی اتنی تہذیب نہیں ہے چند روز آ کر ہمارے پاس رہو اور پھر دیکھو کہ وہ شریعت جس کو آج خونخوار بتلایا جا رہا ہے وہ کیسی دل فریب ہے جب اس کی حقیقت سے واقف ہو گے تو اس پر عاشق ہو جاؤ گے اور یہ کہو گے کہ۔

زفرق تا بقدم ہر کجا کہ مے نگرم کر شہ دامن دل میکشد کہ جا اینجاست  
کہ سر سے پیر تک جہاں نظر کرودل کھینچا چلا جاتا ہے۔

## آداب بزرگان

توان ہی تہذیبوں میں سے ایک تہذیب یہ بھی ہے کہ یا ایہا الذین امنوا لا ترفعوا اصواتکم فوق صوت النبی<sup>(۱)</sup> اور اس سے معلوم ہوا کہ بڑوں کے سامنے ذرا جھمک کر بولنا چاہیے البتہ بات جو کہو نہایت صاف کہو کہ اس میں کسی قسم کی پیچیدگی اور گنگلم<sup>(۲)</sup> نہ ہو جائے اب ہم میں یہ منہوس حالت ہے کہ ہم دونوں میں فرق نہیں کرتے اب یا تو تکلف ہوتا ہے کہ اپنی حالت بھی صاف بیان نہیں کرتے جیسا کہ آج کل مدعیان محبت کی یہ حالت ہے کہ اگر ادب کریں گے تو یہ کہ چار دن تک رہیں گے لیکن یہ نہ بتلائیں گے کہ کس ضرورت کے لیے آئے تھے اور جب عین چلنے کا وقت ہوگا تو کہیں گے کہ میرے بارے میں کیا ارشاد ہے اور اگر کہو کہ بھائی تم نے اپنی حالت تو کھی ہوتی پھر رائے لی ہوتی تو اس کا یہ جواب کہ حضور<sup>(۳)</sup> کو تو سب روشن ہے حضور کو اپنی تو خبر ہی نہیں ان کی حالت

۱- اے ایمان والو نبی ﷺ کی آواز پر اپنی آواز بلند کرو ۲- الجاؤ ۳- یعنی آپ کو (مراد حضرت تھانوی)

حضور پر روشن ہو گئی میں کشف کا انکار نہیں کرتا لیکن کشف اختیاری نہیں ہوتا وہ بالکل خارج از اختیار ہے دیکھو حضرت یعقوب رحمۃ اللہ علیہ کو مدت تک حضرت یوسف رحمۃ اللہ علیہ کی خبر نہ ہوئی اگر کشف امر اختیاری تھا تو کیوں حضرت یعقوب رحمۃ اللہ علیہ مطلع نہیں ہوئے اور جب خبر ہوئی تو اس طرح کہ بشر کرتہ لیکر چلا تو آپ نے فرمایا کہ انی لاجد ریح یوسف <sup>(۱)</sup> لیکن یہ کھمکھ ڈرے کہ لوگ کہیں گے کہ اب تک تو آپ کو پتہ چلا نہیں اب یوسف رحمۃ اللہ علیہ کی خوشبو آنے لگی اس لیے میرے کلام کو بذیان پر محمول کریں گے اس لیے فرمایا لولا ان تفندون قالوا تالله انک لفی ضلک القدیم۔ (خوشبو آ رہی ہے وہ (پاس والے) کھنکھنے لگے کہ بخدا آپ تو اپنے اسی پرانے غلط خیال میں مبتلا ہیں)۔ وہ حالت ہے کہ۔

گھے برطام اعلیٰ نشینم      گھے برپشت پائے خود نہ بینم  
(کبھی تو نہایت ہی بلند مقام پر بیٹھتا ہوں اور کبھی اپنے پاؤں کی پشت کو بھی نہیں دیکھتا)

تو یہ کیا ضرورت ہے کہ بروقت کشف ہو جا ہی کرے اور وہ تمہارا حال خود بخود جان جایا کرے۔ اس کی تعلیم فرماتے ہیں عارف شیرازی۔

چند آنکہ گفتم درد از طبیہاں      درماں نہ کردند مسکین غریہاں  
مادر دل را بایار گفتمیم      نتوان نفستن درد از جیبہاں

(میں نے ہر چند طبیہوں سے اپنا درد بیان کیا لیکن کسی نے مجھ مسکین غریب کا علاج نہیں کیا۔

ہم نے درد دل اپنے محبوب سے کھدیا اور محبوب سے درد کو پوشیدہ نہیں رکھ سکے)  
مصرع ثالث <sup>(۲)</sup> میں بتلادیا کہ اپنا حال دل پوشیدہ نہ کرے۔



## ممانعت اخفاء (۱)

یہاں تک تعلیم ہے کہ اگر عیب بھی ہو تو مرشد سے صاف کھدے کہ میرے اندر یہ مرض ہے بعض لوگوں کی یہ حالت ہے کہ وہ لڑکوں کی محبت میں مبتلا ہو جاتے ہیں اور اپنے اس مرض کو بلی کے گو کی طرح چھپاتے ہیں اس سے کچھ نتیجہ نہیں ہوتا۔ اور چھپانے کا حکم اس موقع پر ہے کہ جہاں اظہار میں کوئی مصلحت نہ ہو اور طبیب کو دکھلانے کی ممانعت نہیں ہے اظہار کی ممانعت ایسے موقع پر ہے جیسے کہ ایک شخص کی نسبت سنا ہے کہ جب حج کو گیا تو رمی جمار کے وقت ایک لہا جوتہ لے کر ان تین پتھروں میں سے ایک پتھر کو خوب پیٹ رہا تھا اور کچھ رہا تھا کہ کعبتِ فلاں دن تو نے مجھ سے یہ گناہ کرایا تھا اور فلاں رات کو تو نے مجھے زنا میں مبتلا کیا تھا تو ایسے موقع پر بلا کسی ضرورت اور مصلحت کے اظہار کرنا یہ تو حماقت ہے مگر طبیب سے ہرگز نہ چھپاؤ اور اگر یہ خیال ہے کہ ہم ان کی نظروں میں ذلیل ہو جائیں گے تو ایسے شخص کو پیر نہ بناؤ جس پر یہ احتمال ہو کہ وہ تم کو ذلیل سمجھے گا یا رسوا کرے گا اور جو سچے لوگ ہوتے ہیں وہ کسی کو ذلیل نہیں سمجھتے کیونکہ جانتے ہیں کہ ع۔

تایار کرا خواہد میلش بکہ باشد

۱۱۰ وہ سے کہ پیر وہ دوست کس کو بنائے گا اور کس کی طرف مائل ہوگا  
وہ دکتے کو ذلیل نہیں سمجھتے وہ کسی کی نسبت یہ خیال نہیں کرتے کہ یہ مقبول  
نہ ہوگا ان کا مذہب یہ ہے کہ۔

غافل مرد کہ مرکب مردان زہد را	در سنگلخ باد یہ پیما بریدہ اند
نومید ہم مہاش کہ رندان ہادہ نوش	ناگہ بیک خروش بمنزل رسیدہ اند

۱۔ اپنے مرضِ روحانی کو شیخ سے چھپانا نہ چاہیے



(غافل ہو کے مت چلا اس وجہ سے کہ اہل زہد کی سواریوں نے صحرا کی پتھر جلی زمین میں ٹھو کریں کھائی اور ان کے پاؤں کٹ گئے)

تو جن کا یہ مذہب ہو تو وہ کسی کو حقیر سمجھیں گے برگز نہیں اور اگر کھے کہ وہ کسی سے کھدیں گے اور وہ ہم کو ذلیل سمجھے گا تو یاد رکھو کہ وہ کسی سے نہ کہیں گے وہ خدا کا راز تو کھتے نہیں جس کے ظاہر کرنے سے خدا تعالیٰ کا کوئی ضرر نہیں۔ تمہارا راز کیا کسی سے کہیں گے جس کا اظہار تمہارے لیے مضر ہے۔ حضرت شیخ عبدالحق دہلویؒ خود اسرار اللہ کے باب میں فرماتے ہیں کہ منصور بچہ بود از یک قطرہ بفریاد آمد اینچامرد آئند کہ دریا با فرو برند آروغ زنند<sup>(۱)</sup> (منصور بچہ تھا کہ ایک ہی قطرے میں فریاد کرنے لگا یہاں تو مرد میں کہ دریا کا دریا پی جاتے ہیں اور ڈکار تک نہیں لیتے) غرض جب یہ بھی اندیشہ نہیں تو ویسی ہی عزت سب کی نظر میں رہے گی جیسے اب ہے اور ویسی ہی ان کی نظر میں بھی رہے گی اور اس لیے حدیث میں آیا ہے کہ اگر ضرورت کی وجہ سے کچھ مانگو تو صلحاء یعنی بزرگوں سے مانگو کیونکہ بھیک بوجہ اپنی ذلت اور دوسرے کی گرانی کے حرام ہے اور بزرگوں میں یہ دونوں باتیں نہ پائی جائیں گی ذلت تو اس لیے کہ وہ کسی کو ذلیل نہیں سمجھتے اور گرانی اس لیے نہیں ہوتی کہ وہ بوجہ آزادی کے پابند نہیں کہ ضرور ہی دیں اگر نہ ہوگا تو بے تکلف عذر کر دیں گے اور اگر کبھی غفلت<sup>(۲)</sup> سے ایسا ہوا بھی کہ وہ ذلیل سمجھیں تو ان کو فوراً تنبیہ کی جاتی ہے اس لیے پھر آئندہ اس کا احتمال نہیں رہتا۔ حضرت جنیدؒ نے مسجد میں ایک شخص کو دیکھا کہ خوب قوی اور تندرست موٹا تازہ ہے اور بھیک مانگتا ہے انہوں نے اپنے دل میں اس پر طعن اور اعتراض کیا رات کو خواب میں دیکھا کہ کوئی مردے کا گوشت کھانے کو کھتا ہے اور ان کے انکار پر کھتا

ہے کہ تم نے آخر اس فقیر کی غیبت کر کے مردے کا گوشت کھایا نہیں تھا انہوں نے کہا کہ میں نے تو اس کو کچھ نہیں کہا۔ جواب ملا کہ کیا غیبت دل میں نہیں ہوتی بلکہ اول تو دل ہی میں پیدا ہوتی ہے۔

ان الکلام نفسی الفواد وانما جعل اللسان علی الفواد دلیلا  
(کلام دل میں ہوتا ہے اور وہی زبان تو دل کی ترجمان بنائی گئی ہے)  
آپ بیدار ہو کر چلے معاف کرانے کے لیے اس شخص نے آپ کو آتے دیکھ کر دور ہی سے یہ آیت پڑھی۔

هو الذی یقبل التوبۃ عن عبادہ (الشوریٰ آیت: ۲۵)

(وہی ہے جو اپنے بندوں کی توبہ قبول فرماتے ہیں)  
اور پھر فرمایا کہ پھر کبھی ایسا نہ کرنا۔ تو یہ شخص بہت بڑا کامل تھا غرض بزرگوں کی اس طرح اصلاح ہوتی رہتی ہے اس لیے وہ کسی کو حقیر نہیں سمجھتے بلکہ دنیا بھر سے اپنے ہی کو اذل<sup>۱۱</sup> وارزل سمجھتے ہیں حتیٰ کہ بزرگوں نے لکھا ہے کہ کوئی شخص مومن کامل نہیں ہوتا جب تک کہ اپنے کو کافر فرنگ سے بھی بدتر نہ سمجھے تو چونکہ وہ لوگ اپنے کو بہت ہی حقیر سمجھتے ہیں اس لیے ان کے سامنے اپنے عیب کا ظاہر کر دینا کچھ مضائقہ نہیں اور اگر کھو کہ کسی بزرگ کا کلام ہے کہ۔

چہ حاجتیت بہ پیش تو حال دل گفتن کہ حال خستہ دلال را تو خوب میدانی  
(تیرے سامنے حال دل کہنے کی کیا ضرورت ہے تو خستہ دلوں کی حالت کو خوب جانتا ہے)

تو سمجھو کہ یہ خطاب خدا تعالیٰ کو ہے نہ کہ کسی ولی یا بزرگ کو لیکن کھو خدا تعالیٰ سے بھی ضرورتا کہ تمہاری عاجزی اور احتیاج ظاہر ہو اور پیر سے اس لیے ضرور کھو



کہ اس کو کثف ہونا ضروری نہیں ہے دوسرے اگر کبھی ہوا بھی ہو تو تم کو کیا خبر  
 کیا تم کو بھی اس کے کثف کا کثف ہوا ہے تو یہ تو کثف ہے بزرگوں کے پاس  
 جا کر کچھ نہ کہیے اور یہ بے ادبی ہے کہ وہاں جا کر پتھر توڑنے لگے اسی کو فرماتے ہیں  
 کہ لا ترفعوا اصواتکم فوق صوت النبی ولا تجہروا لہ بالقول (الحجرات  
 آیت ۶)

## تعلیم ادب

عرب میں بے تکلفی بہت زیادہ تھی بڑے بڑے لوگوں کے نام لیتے تھے  
 چنانچہ حضور ﷺ کا نام بھی بعض نے لیا خدا تعالیٰ نے اس تعلیم میں اس کی  
 ممانعت فرمائی اور فرمایا کہ ہم اس لیے کہتے ہیں کہ تمہارے اعمال حبط نہ ہو جائیں اور  
 تم کو خبر بھی نہ ہو۔ انتم لا تشعروں کے معنی میں یہ سمجھا ہوں کہ حبط ہوتا ہے  
 ایذا<sup>۱۱</sup> سے اور ایذا ہوتی ہے ایسے شخص کی بے ادبی سے جو مؤدب سمجھا جاتا ہو  
 اور یہ فطری قاعدہ ہے چنانچہ حکام کو دیکھو کہ دیہاتیوں سے بہت سی باتیں گوارا  
 کر لیتے ہیں جو کہ شہریوں سے ہرگز گوارا نہیں ہو سکتیں۔ ایک دیہاتی کی حکایت  
 ہے کہ اس نے ایک درخواست پیش کی تو کاغذ پر گٹٹ نہیں لگایا اور جب حاکم  
 نے اس سے کہا کہ اس پر گٹٹ لگاؤ تو روپیہ جیب سے نکال کر بھتا ہے لے روپیہ  
 بس تیری صاحبی معلوم ہو گئی اس میں سے گٹٹ لیجئے جو بچے رکھ لیجئے حاکم ہنس کر  
 خاموش ہو گیا اور درخواست مفت لے لی بھلا کوئی شہری تو ایسا کر کے دیکھے کہ اسکی  
 کیا گت بنتی ہے اسی کو کہتے ہیں۔

عاشقِ حال را مذہب و ملت جداست

سقت عاشق ز ملتہا جداست

(عاشق کا مذہب سارے مذہبوں سے جدا ہے اور ان کا ملک سب سے الگ ہے)  
 گر خطا گوید و رافا طے بگو در شود پر خوں شہیدان رامشو  
 (اگر وہ غلط ہے تو ان سے غلط گو مت کھو اور اگر وہ شہید ہو جائے تو اس کا خون مت  
 دھو)

موسیا آداب و انا دیگر اند سوختہ جان در دو انا دیگر اند  
 (کالے بال والے اور آداب سے واقف دوسرے ہیں اور سوختہ جان اور رواء  
 ہونے والے دوسرے ہیں)  
 تو در کھئے خود فرماتے ہیں کہ موسیا آداب و انا دیگر اند۔ اس لیے مولانا فرماتے  
 ہیں کہ۔

با ادب تر نیست زو کس در جہاں بے ادب تر نیست زو کس در جہاں  
 (اس سے زیادہ با ادب دنیا میں کوئی نہیں اس سے زیادہ بے ادب دنیا میں کوئی  
 نہیں)

اس کی کئی تو جیہیں ہو سکتی ہیں منجملہ ان کے ایک یہ بھی ہے کہ بعض  
 عشاق بہت با ادب ہوتے ہیں اور بعض مغلوب الحال ہوتے ہیں اور پہلوں کو فوراً  
 تشبیہ ہوتی ہے چنانچہ ایک بزرگ کا واقعہ ہے کہ انہوں نے ایک مرتبہ بارش پر یہ  
 فرمایا کہ آج کیسے موقع سے بارش ہوئی ہے فوراً تشبیہ کی گئی کہ او بے ادب اور بے  
 موقع کس روز ہوئی تھی سن کر ہوش اڑ گئے اور مواخذہ " بالکل سچا ہے کیونکہ بے  
 موقع کبھی بھی نہیں ہوتی تو با ادب جب بے تمیزی کرتا ہے تو بہت ناگواری  
 ہوتی اس کی اصلاح اس آیت میں فرماتے ہیں اور اس کی متعدد جگہ اصلاح فرمائی  
 ہے۔ چنانچہ ایک جگہ ارشاد ہے۔



ياايهاالذيين آمنوا لاتدخلوا بيوت النبي الا ان يؤذن لكم الى طعام غير نظرين انه ولكن اذا دعيتم فادخلوا فاذا طعمتم فانتشروا ولا مستانسين لحديث ان ذلكم كان يؤذي النبي فيستحي منكم والله لا يستحي من الحق (الاحزاب آيت: ۵۳)

(ترجمہ کا حاصل یہ ہے کہ اے مومنو! تم پیغمبر ﷺ کے گھروں میں بجز دعوت کے ویسے مت جاؤ اور اس میں بھی پہلے سے جا کر انتظار تیارمی میں مت بیٹھو بلکہ جب بلایا جائے جاؤ اور کھاتے ہی منتشر ہو جاؤ اور باتوں میں مشغول ہو کر مت بیٹھو جاؤ اس سے نبی کریم ﷺ کو ایذا ہوتی ہے اور وہ لحاظ کرتے ہیں اور اللہ تعالیٰ کیوں شرمائے وہ تو خدا تعالیٰ ہیں دیکھئے اس انداز سے کیا صاف معلوم ہوتا ہے کہ خدا تعالیٰ کا کلام ہے کیسا بید حرکت فرمادیا کہ واللہ لایستحي من الحق ایک جگہ ارشاد ہے: لاتکونوا کالذین اذو موسیٰ فبرآه الله مما قالوا (الاحزاب آیت ۶۹) ان لوگوں کی طرح مت ہو جاؤ جنہوں نے حضرت موسیٰ ﷺ کو تکلیف پہنچائی تھی بس اللہ تعالیٰ نے انہیں ان کے قول سے بری کر دیا) غرض اس کا بہت اہتمام فرمایا گیا ہے کہ ایذا نہ ہو تو ایذا رسول حرام ہے۔

### ارشاد رسول

اس کا وہ اثر ہے جو کہ کفر کا ہے اور بعض اوقات یہ خبر بھی نہیں ہوتی کہ ایذا<sup>(۱)</sup> ہوتی ہے یا نہیں اور اعمال ضبط ہو جاتے ہیں اس لیے ارشاد ہوا کہ وہ کام بھی نہ کرو جس میں ایذا کا احتمال بھی ہو اور اس آیت سے معلوم ہوا کہ حضور ﷺ کو ایذا پہنچانے سے اعمال ضبط<sup>(۲)</sup> ہو جاتے ہیں البتہ اگر یہ ثابت

ہو جانے کے ضبط طے کچھ اور معنی ہیں تو خیر لیکن اس وقت تک مجھے یہی معلوم ہے کہ ضبط کے یہی معنی ہیں تو معاصی میں صرف یہ معصیت ایسی ہے البتہ کفر تو ایسی چیز ہے کہ طاعت کی بقاء اور صحت دونوں اس کے ٹکر پر موقوف ہیں۔ اور بعض معاصی ایسے ہیں کہ ان کا ترک ہی شرط بقاء عمل ہے یعنی عمل تو صحیح ہو گیا تھا لیکن وہ معلق رہا کہ اگر وہ عمل نہ ہوتا تو باقی رہتا ہے ورنہ باطل ہو جاتا ہے چنانچہ قرآن شریف میں ہے۔

يا ايها الذين آمنوا لا تبطلوا صدقاتكم بالمن والاذى.

(اے مؤمنو! اپنے صدقات کو احسان جتلا کر اور تکلیف پہنچا کر باطل مت کرو)

لا تبطلوا کے معنی یہ ہیں کہ قبل من واذی ثواب تو ہوا تھا لیکن وہ من واذی<sup>(۱)</sup> سے پھر جاتا رہا۔ غرض بعض معاصی کو یہ دخل ہوا پس ہمارے اس دعوے میں کہ معاصی سے طاعات کا ثواب زائل نہیں ہوتا۔ معاصی سے مراد ایسے معاصی مذکورہ نہیں ہیں بلکہ وہ معاصی مراد ہیں جن کے وجود کو طاعت کے وجود یا بقاء میں دخل<sup>(۲)</sup> نہ ہو ایسے گناہوں میں میں دعویٰ کرتا ہوں کہ ان سے نیکیاں ضائع نہیں ہوتیں اور اس کی ایک اور بھی دلیل ہے فرماتے ہیں ان الحسنات يذهبن السيئات (النساء آیت ۳۱) (در حقیقت نیکیاں برائیوں کو ختم کرتی ہیں) تو گناہ کرنے ہے اگر نیکیوں کا ثواب نہ ملے تو نیکیوں میں یہ اثر جو مصرح<sup>(۳)</sup> ہے کہاں سے آئے گا اور اس سے ایک بڑی بات یہ بھی معلوم ہوتی کہ گناہوں سے تو نیکیاں نہیں مٹتیں لیکن نیکیوں سے گناہ دحل جاتے ہیں تو یہ نہایت قوی دلیل ہے البتہ اس کے متعلق یہ مستقل تحقیق ہے کہ سیئات<sup>(۴)</sup> سے مراد یہاں

۱- احسان جتانے اور تکلیف دینے ۲- ایسے گناہ مراد ہیں جن کے پائے جانے کو اس عبادت کے پائے جانے پر اس کے باقی رہنے میں دخل نہ ہو جیسے چمچے ذکر کر دیا کفر اور احسان جتنا ہمد صدقہ ۳- نیکیوں کا وہ اثر جس کو بیان کہا گیا ۴- گناہوں



صغائر<sup>۱۱</sup> میں یعنی نیکیوں سے جو گناہ معاف ہوتے ہیں وہ صغیرہ ہیں اور کبائر صرف توبہ سے یا فضل بلا<sup>۱۲</sup> وعدہ سے معاف ہوتے ہیں البتہ ایک روایت سے شبہ ہوتا ہے کہ صغیرہ بھی جب معاف ہوتا ہے کہ جب کبیرہ سے بچا رہے کیونکہ حدیث میں ہے: ما اجتنب الکبائر۔ نیز ایک آیت سے بھی یہ شبہ ہوتا ہے آیت یہ ہے: ان تجتنبوا کبائر ما تنہم عنہ نکفر عنکم سیئاتکم۔ (اگر تم کبیرہ گناہوں سے جس سے کہ تمہیں روکا جاتا ہے بچتے رہو ہم اسے تمہارے صغیرہ گناہوں کا کفارہ بنا دیں گے)

## بے برکت نیکی

اب ضرورت ہے اس حدیث اور آیت کے معنی سمجھنے کی تو حدیث کا مطلب یہ ہے کہ کفارات لما بینہن ما اجتنب الکبائر اور "ما" عام ہے تو ترجمہ یہ ہوا کہ سارے گناہوں کا کفارہ تو جب ہی ہے کہ کبائر سے بچے ورنہ سب کا نہیں بلکہ صرف صغائر کا ہوگا یہ لازم نہیں آتا کہ صغیرہ بھی معاف نہ ہو اور آیت کے معنی اس سے بھی زیادہ صاف ہیں یعنی ان تجتنبوا میں ایک شرط کی دو جزائیں ہیں نکفرہ اور ندخلکم مدخلا کریماً (ہم تمہیں بہترین جگہ داخل کریں گے) پس اس مجموعہ کے لیے جزا میں بیشک یہی شرط ہے کہ کبائر سے بھی بچے اور اگر کبائر صادر ہوئے تو مجموعہ مرتب<sup>۱۳</sup> نہ ہوگا یعنی مدخل کریماً بمعنی دخول جنت بلا عقاب و عتاب توبہ یا فضل پر موقوف<sup>۱۴</sup> ہوگا پس اب وہ شبہ نہ رہا اور یہ ثابت

۱- چھوٹے گناہ ۲- ایسا فضل جس کا وعدہ نہیں کیا اگر کسی پر متوجہ ہو گیا تو البتہ اس کے گناہ معاف ہو سکتے ہیں ۳- یعنی جب گناہ کبیرہ کا ارتکاب کیا تو یہ بات نہ پائی گئی کہ صغیرہ اور کبیرہ دونوں سے بچے اس پر یہ نتیجہ بھی مرتب نہیں ہوگا کہ بلا جزا و سزا جنت میں داخل ہو ۴- پس بلا جزا و سزا کے جنت میں داخلہ یا توبہ پر اللہ کے فضل خاص پر موقوف ہے

رہا کہ گناہ معاف ہوتے ہیں حسنات سے تو اگر نیکیاں قبول نہ ہوتیں تو اس میں یہ اثر کہاں سے ہوا پس معلوم ہوا کہ قبول تو ہوئیں لیکن ان میں برکت نہیں ہوئی اور یہ برکت نہ ہونا اس حدیث سے ثابت ہے جس کو میں نے روزے کے باب میں پڑھا ہے چنانچہ اب میں اس حدیث سے اس کو ثابت کرتا ہوں فرماتے ہیں کہ اگر گناہوں سے نہ بچے تو کھانا پینا چھوڑنے سے کیا فائدہ۔ حضور ﷺ فائدہ کی نفی فرما رہے ہیں اور یہ میں پہلے بدلیل "اکمہ چکاہوں کہ روزہ ہو جاتا ہے باوجود گناہوں کے بھی تو جو فائدہ منفی رہا وہ روزے کی برکت ہے اور اس سے وہ مقصود بھی ثابت ہوا جس کے لیے مقصوداً اس حدیث کو پڑھا ہے یعنی گناہ کے ترک "اکماہما" باہتمام بالخصوص روزے میں ضروری ہے۔

### نفس سے کام لینے کا طریقہ

اب میں زیادہ تطویل<sup>۳۱</sup> کرنا نہیں چاہتا ہر مسلمان جانتا ہے کہ گناہ برا ہے تو کم از کم مہینہ بھر کے لیے تو گناہ چھوڑو مگر اس کا یہ مطلب نہیں کہ اس مہینہ کے بعد گناہ کرنے کی اجازت ہے بلکہ نفس سے وعدہ لینا چونکہ مشکل ہے اس واسطے میں نے یہ کہا کہ ایک مہینے کے لیے تو گناہ نہ کرنے کا عہد کر لو۔ اس میں آسانی ہوتی ہے اور ہمیشہ کے لیے تنبہ ہو جاتا ہے۔ بعض نے اپنے نفس کو اسی طرح ایک ایک گھنٹہ دو دو گھنٹہ کا وعدہ لے کر بھلایا اور ذکر میں مشغول کیا ہے نفس جتنا شریر ہے اتنا ہی بھولا ہے اس کو شیطان نے شریر بنا رکھا ہے گو بزرگوں کے سامنے شیطان بھی بہت عاجز و پریشان ہوتا ہے اور اس کی عقل بھی چرخ ہو جاتی ہے۔ امام ابوحنیفہؒ کے پاس ایک شخص آیا نہایت ہی پریشان اور کہا کہ میں نے



اپنا خزانہ ایک جگہ دفن کر دیا تھا اور اب مجھے یاد نہیں رہا کہ میں نے کہاں دفن کیا تھا آپ نے فرمایا کہ تو گھر جا کر نفلیں شروع کر دے اور پکا ارادہ کر لے کہ جب تک یاد نہ آئے گا برابر نفلوں میں مشغول رہوں گا انشاء اللہ تعالیٰ مل جائے گا۔ امام صاحب کا ذہن اس طرف گیا کہ شیطان نے اس کو بھلایا ہے۔ اور جب یہ نفلیں شروع کرے گا تو شیطان کو اس طاعت میں مشغول ہونے سے سنت رنج ہوگا اور وہ زیادہ دیر تک اس میں مشغول نہ رہنے دینگا اس لیے وہ فوراً یاد دلادے گا چنانچہ ایسا ہی ہوا تو اہل اللہ کے سامنے اس کی عقل بالکل چرخ ہے البتہ ہم جیوں پر اس کا بہت زور ہے اور یہ ایسا گھاگ ہے کہ جب یہ مردود ہوا ہے تو لاغویں<sup>(۱)</sup> کے ساتھ الاعبادک منہم المخلصین<sup>(۲)</sup> بھی کہہ دیا تاکہ بات میٹھی نہ ہو۔ حاصل یہ کہ شیطان کو بھی دجو کہ ہو جاتا ہے لیکن نفس کو بہت ہی زیادہ ہوتا ہے کیونکہ نفس ہر ایک کا علیحدہ ہے اور کم عمر ہے تو گویا وہ بچہ ہے کہ شریر بھی اور بھولا بھی کیونکہ بچوں میں دو صفتیں ہوتی ہیں۔ چنانچہ شریر بچوں کی حکایت یاد آتی ایک مرتبہ ایک سیانجی کے پاس بتا شے آئے اس کو خیال ہوا کہ کھلے رکھوں گا تو لڑکے کھا جائیں گے اس لیے بدھنے<sup>(۳)</sup> میں بھر کر اس کا منہ آٹے سے بند کر دیا۔ ایک وقت جو سیانجی کھیں گے تو لڑکوں نے مشورہ کر کے بدھنے کی ٹونٹی میں پانی بھرا اور خوب شربت بنا کر پیا کسی نے خوب کہا ہے۔

والنفس كالطفل ان تهمله شب علی حب الرضاع وان تظلمه ينظم  
 کہ نفس کی حالت بچے کی سی ہے کہ اگر دودھ نہ چھڑا تو دس برس کی عمر تک بھی دودھ مانگے اور اگر چھڑا تو چھوڑ دینگا اس لیے ایک بزرگ نے اس سے یہ صلح کر لی تھی کہ ایک گھنٹہ ذکر کر لو اس کے بعد پھر ایک گھنٹہ کے لیے اسی طرح مدتوں

مشغول رہے۔ ایک اور بزرگ کا واقعہ لکھا ہے کہ ان کو حلوا بہت مرغوب تھا تو اپنے نفس سے بچتے کہ دس رکعتیں پڑھ لو تو پھر حلوا کھا لینا چنانچہ پھر حلوا کھا دیتے ہمارے حضرت<sup>۱۱</sup> فرمایا کرتے تھے کہ نفس کو خوب کھلاؤ پلاؤ اور اس سے خوب کام لو کہ۔ ع۔

مزدور خوشدل کند کار بیش<sup>۱۲</sup> واللہ یہ حکمت آب زر<sup>۱۳</sup> سے لکھنے کے قابل ہے اور حضرت کی ان حکمتوں کے دیکھنے سے معلوم ہوتا ہے کہ وہ طبیب<sup>۱۴</sup> کامل تھے کیونکہ ہماری حالت یہ ہے کہ اگر کچھ دیتے رہو تو کام کرتا رہے گا ورنہ نہیں ہاں اتنا بھی نہ دو کہ شریر ہو جائے غرض نہ اتنا کم دو کہ ضعیف ہو کر کام کرنے کے قابل بھی نہ رہے اور اس قدر زیادہ دو کہ وہ بالکل ہی شریر ہو جائے۔ ہمارے تمام حضرات کا طریقہ یہی ہے کہ سولت سے کام ہو جائے۔ حضرت مولانا گنگوہی<sup>۱۵</sup> سے ایک شخص نے پوچھا کہ ذکر میں نیند بہت آتی ہے فرمایا علین یہ ہے کہ نکیہ رکھ کر سو رہا کرو جب نیند بھر جائے پھر اٹھ کر کام میں لگ جاؤ واللہ اکبر کس قدر آسانی ہے اور پھر یہ کہ مقصد میں کامیابی بھی ہوتی ہے۔ یہ محض اس کی بدولت ہے کہ ان حضرات کا سلسلہ بالکل سنت کے موافق اور یہ سب حضرات نہایت درجہ سنہ کے متبع ہیں تو چونکہ اس سلسلے میں اتباع سنت ہے اس لیے اس میں لوگوں کو کامیابی تصور ہی سی توجہ میں ہو جاتی ہے تو یہ بزرگ جن کی حکایت بیان کی ان کی عادت سے بھی یہی معلوم ہوتا ہے کہ توسع کرنے دیتے۔ ہاں معاصی سے سخت روکنا چاہیے اب بعض تو یہاں تک وسعت کرتے ہیں کہ معاصی سے بھی نہیں روکتے اور بعض اس قدر تنگی کرتے ہیں کہ مباحات<sup>۱۶</sup> کو بھی ترک کر دیتے

۱۔ حضرت حاجی امد اللہ صاحب صاحب ماجر بگلی ۲۔ خوش دل مزدور خوب کام کرتا ہے ۳۔ سونے کے پانی سے

۴۔ روحانی طبیب کامل ۵۔ مولانا رشید احمد صاحب گنگوہی ۶۔ جائز کاموں



ہیں حالانکہ مال<sup>(۶)</sup> دونوں کا خراب ہے۔

## رمضان کے اثرات

تو نفس سے یہ کھدو کہ رمضان تک کوئی گناہ نہ کرے اور صرف ایک مہینہ کا عہد اس سے لو پھر اس کے بعد میرا یقین ہے کہ رمضان تقویٰ کی حالت میں گذر گیا تو پھر یہ تقویٰ انشاء اللہ تعالیٰ نہ ٹوٹے گا۔ ایک بزرگ کا قول ہے کہ رمضان جس حالت پر گذرتا ہے بقیہ گیارہ مہینے بھی نہایت آسانی سے اسی حالت پر گذر جاتے ہیں اور آسانی سے اس لیے کہا کہ تم یہ نہ کہو کہ گناہ سے گیارہ مہینہ تک بچا رہنا یہ تو ہمارا فعل اختیاری ہے اگر ہم قصد کریں گے تو بچے ہی رہیں گے اس میں رمضان کو کیا فضل ہوا۔ تو صاحبو! فرق یہ ہے کہ ویسے دشواری سے بچتے اور رمضان کی برکت سے باسانی بچ سکو گے اور قصد کی ضرورت تو ہر حال میں ہے غرض اس ماد کے لیے سب گناہ چھوڑ دو زبان کے گناہ بھی جیسے گالیاں سننا گانا سننا باتہ کے گناہ بھی ناجائز مضمون کا پڑھنا۔ کان کے گناہ بھی جیسے گالیاں سننا گانا سننا باتہ کے گناہ بھی جیسے کسی پر ظلم کر کے اس کو مارنا پیٹنا سودی مضمون کا لکھنا وغیرہ۔ اسی طرح پیر کے گناہ بھی جیسے ناچ کی مجلس میں جانا۔ جھوٹے مقدمے کی پیروی کے لیے جانا۔ جھوٹی شہادت کے لیے جانا۔

## پیٹ کا گناہ

اور سب سے بڑھ کر ایک گناہ ہے کہ اس کو تو ضرور ہی چھوڑ دینا چاہیے یعنی پیٹ کا گناہ کیونکہ اگر اس کو نہ چھوڑا تو دوسرے گناہوں کا چھوڑنا نہایت

دشوار ہوگا اس لیے کہ پیٹ تمام بدن کا حوض ہے یہ ایک حدیث ہے پس اگر اس میں گندا پانی ہوگا تو تمام نالیوں میں گندا ہی پہنچے گا۔ اور یہ حدیث صحت ظاہر و باطن دونوں کے لیے عام ہے یعنی ظاہری بیماریاں بھی جتنی پیدا ہوتی ہیں اکثر ان کا سبب پیٹ ہی کی خرابی ہوتی ہے اسی طرح باطن کے امراض بھی جس قدر پیدا ہوتے ہیں ان کا منبع<sup>(۱)</sup> بھی بطن<sup>(۲)</sup> ہے تو جس طرح ظاہری امراض کے واسطے طبیب کے قول پر عمل کر کے پیٹ کی اصلاح کرتے ہو اسی طرح باطنی امراض کے ازالے کے لیے اطباء باطن<sup>(۳)</sup> کے قول پر عمل کر کے حرام کھانا چھوڑو۔

صحت ایر حس۔ جوئید از طبیب      صحت آں حس۔ جوئید از حبیب<sup>(۴)</sup>

تو ایک صحت روحانی ہے اور ایک صحت جسمانی۔ جسمانی تو یہ کہ جیسی غذا معدے میں ہوگی اسی کے مناسب سبب جگہ تقسیم ہوگی۔ اور روحانی یہ کہ اگر حلال غذا معدے میں پہنچی تو تمام اعضاء کو توفیق نیک اعمال کی ہوگی اور اگر حرام غذا پہنچی تو تمام اعضاء کو معاصی کی طرف میلان ہوگا تو کم از کم اتنا کرو کہ رمضان بھر کے لیے تو رشوت کا، سود کا، غصب کا، مورثی کا، اناج نہ کھاؤ لیکن اس کا مطلب یہ نہیں کہ رمضان کے بعد مثلاً مورثی کا کھانا حلال ہو جائے گا۔ بلکہ مطلب یہ ہے کہ اگر رمضان بھر اس سے بچے رہے تو پھر امید ہے کہ ہمیشہ بچے رہو گے اور جو لوگ ایسے ہیں کہ ان کے پاس تمام آمدنی مورثی ہی کی ہے وہ کم سے کم اتنا کریں کہ کسی سے بے سودی ادھار لے لیں اگرچہ اس کو اگلے ہی دن ادا کر دیں اور جس جگہ سے بھی ادا کریں گے مگر وہ اناج حلال ہو جائے گا اگرچہ یہ مسد کھنے کے قابل نہ تھا کیونکہ اس سے لوگوں کے جرات بڑھنے کا اندیشہ ہے لیکن شفقت کے غلبے نے کھلا دیا کہ

۱۔ سرچشمہ ۲۔ پیٹ ۳۔ باطنی طبیب یعنی مشائخ ۴۔ جسم کی صحت اس طبیب یعنی ڈاکٹر سے تلاش کرو۔

روحانی بیماری کی صحت حبیب خدا محمد رسول اللہ ﷺ سے معلوم کرو



ایک دس روپیہ کا اناج ادھار لے لو اور اگر روپیہ نہ ہوں تو اناج ہی ادھار لے لو۔ اور اس میں ایک مسکہ بھی سمجھ لو یعنی اناج ادھار لینے کے دو طریقے ہیں ایک تو یہ کہ ہم تم کو اس کے عوض میں فلاں اناج دیدیں گے یہ ناجائز ہے اور اس میں بہت تفصیل ہے۔ دوسرا طریقہ وہ ہے کہ جس طرح علی العموم انگھروں میں ادھار لیا جاتا ہے کہ ایک سیر بھر آٹھا دیدو جب ہمارے پاس ہوگا تو تم کو دیدیں گے تو تم اسی طرح بننے سے اناج قرض لے لو اور پھر اس کا قرض چاہے موروثی اناج میں سے ادا کر دینا اور بننے کے لیے موروثی اناج لینا حرام نہیں بلکہ اور بھی بہت سی باتیں اس کو حرام نہیں ہیں کیونکہ وہ خدا کا باغی ہے اس کے جرم بغاوت کے سامنے کہ وہ بہت بڑا جرم ہے ان چھوٹے چھوٹے جرموں پر مقدم نہیں ہوتا۔ غرض بننے سے یوں کہو کہ ہم کو اناج ادھار دیدو پھر ہم ادا کر دیں گے اس کے بعد چاہے ایک گھنٹہ میں ہی ادا کر دینا۔ اور اگر بے سودی نہ ملے تو برگز نہ لو مگر انشاء اللہ تعالیٰ مل جائے گا مگر یہ نہ سمجھنا کہ یہ تو بہت اچھی ترکیب معلوم ہو گئی اب جب کبھی حرام چیز آیا کرے گی اس کے بدلے میں حلال چیز لے لیا کریں گے۔ سو یاد رکھو کہ میں نے جو بتلایا ہے اس کا یہ مطلب نہیں کہ اس میں کچھ بھی گناہ نہ ہوگا کئی گناہ اس میں بھی جمع ہیں۔ اول حرام اناج یا مال لینا۔ دوسرے کسی کو حرام دینا۔ میرا مطلب یہ ہے کہ اس صورت میں حرام کھانے سے بچ جانے کا دوسرے گناہ رہیں کہ ان کا ترک بھی واجب ہے اور حرام دینا یا کھلانا کسی کو ایسا گناہ ہے کہ کتے کو بھی کھلانا درست نہیں۔ اور اسی سے معلوم ہو گیا ہوگا کہ اکثر لوگ جو ناپاک چیز گائے یا بھینس کو کھلا دیتے ہیں یا بھنگن کو دیدیتے ہیں یہ جائز نہیں البتہ یہ جائز ہے کہ کسی جگہ رکھ دیا جائے اور وہ حرص کے مارے بغیر تمہارے ایماء کے خود ہی اٹھا کر لی جائے یا کتنا

خود کھالے لیکن اگر تم سے کوئی پوچھے کہ میں اٹھالوں یا نہیں تو تم صاف کھدو کہ ہم سے کیوں پوچھتے ہو۔

غرض رمضان میں ہر قسم کے گناہ بالکل چھوڑ دو پھر انشاء اللہ تعالیٰ وہ روزہ مبارک روزہ ہوگا اور پھر وہ روزہ تمہاری شفاعت کرے گا اور وہ روزہ وہ ہوگا جس کی بابت فرماتے ہیں انا اجزی بہ۔ اور اگر گناہ نہ چھوڑے تو روزہ تو ہوگا لیکن ایسا ہوگا کہ جیسے تم کسی اپنے دوست سے کھو کہ ہم کو ایک آدمی لادو اور وہ کسی ایسے آدمی کو لادے کہ اس کے کان بھی نہ ہوں آنکھ بھی نہ ہو لنگڑا بھی ہو نجا بھی ہو بات بھی نہ کر سکتا ہو تو یہ شخص آدمی تو ضرور ہے لیکن محض بیکار صرف ایک سانس کے چلنے کی وجہ سے اس کو حیوان ناطق کہیں گے تو جیسے یہ شخص آدمی ہے بھی اور نہیں بھی ایسا ہی یہ روزہ ہے اور نہیں ہے اور یہ روزہ اس قابل ہے کہ اس کو روزہ<sup>۱۱</sup> میں دفن کر دیا جائے اس لیے حضور ﷺ اس حدیث میں ترغیب دے رہے ہیں کہ روزہ میں گناہ کو بالکل چھوڑ دیا جائے۔

اب ختم کرتا ہوں مجھے جو کچھ کہنا تھا میں کہہ چکا ہوں۔ خدا تعالیٰ سے دعا کیجئے کہ وہ توفیق عطا فرمائیں۔ آمین

تمت